

محمد عرفان

مفکر احرار چودھری افضل حق رحمہ اللہ

بحیثیت مکاتیب نگار ("خطوطِ افضل حق" کی روشنی میں)

مفکر احرار چودھری افضل حق رحمہ اللہ تحریک آزادی کے بے باک مجاہد، مجلس احرار اسلام کے قائد، عظیم سیاسی رہنما اور صاحب طرز ادیب تھے۔ ۸ جنوری ۱۹۳۲ء کو انتقال ہوا۔ ذیل کا مضمون ان کی یاد میں

(ایک خوبصورت تذکرہ ہے (مدیر)

چودھری افضل حق ۱۸۹۱ء میں چودھری امیر خان کے ہاں ضلع ہوشیار پور کے قصبہ گڑھ شکر میں پیدا ہوئے۔ ابتدائی تعلیم اپنے قصبہ اور بعد ازاں امرتسر میں مکمل کی۔ جہاں آپ کے والد بسلسلہ ملازمت قیام پزیر تھے۔ آپ نے خرابی صحت کے باوجود میٹرک کا امتحان ۱۹۱۰ء میں اسلامیہ بانی سکول امرتسر سے پاس کیا اور پھر اسلامیہ کالج لاہور میں داخل ہو گئے۔ "اسلامیہ کالج لاہور میں عبدالمجید سالک، غلام رسول مہر، شیخ نصیر الدین ہمایوں آپ کے ساتھ پڑھتے تھے۔ آپ کے بہترین رفیق اور دوست مولانا مظہر علی اظہر بھی ان دنوں اسی کالج میں سال دوم کے طالب علم تھے۔" (۱) سوائے اتفاق سے چودھری صاحب ۱۹۱۲ء میں ایف۔ اے کے امتحان میں کامیاب نہ ہو سکے۔ ۱۹۱۳ء میں آپ نے دیال سنگھ کالج میں داخلہ لے لیا۔ آپ پچھن ہی سے خرابی صحت کا شکار تھے۔ "لہذا ۱۹۱۳ء میں اپنی دائمی علالت اور اپنے بنائی چودھری افضل حق کی وفات کے باعث کالج کی تعلیم جاری نہ رکھ سکے۔ اور تعلیم ادھوری چھوڑ کر چار سال تک فارغ رہے۔" (۲)

چودھری صاحب ۱۹۱۷ء میں پولیس سب انسپکٹر بھرتی ہو گئے اور صدر تھانہ لدھیانہ میں تعینات ہوئے۔ جنگ عظیم (۱۹۱۸ء-۱۹۱۳ء) کے خاتمہ پر تحریک خلافت اپنے عروج پر تھی۔ سلطنت ترکی کے ساتھ انگریزوں کے شرمناک سلوک اور مظالم پر چودھری صاحب کا دل سرکاری ملازمت سے اچاٹ ہو گیا اور "۱۹۲۱ء میں چودھری صاحب نے اہل خاندان، ارباب محکمہ اور دوسرے تمام خیر خواہوں کی نصیحت کو بالائے طاق رکھتے ہوئے ملازمت سے استعفیٰ دے دیا" (۳) ملازمت کے پھندے سے آزاد ہوتے ہی آپ آزادی وطن کی تحریک میں شامل ہو گئے اور جلد ہی ایک قومی کارکن کی حیثیت سے پہچانے جانے لگے۔ "تحریک ترک موالات جو بن پر تھی۔ اس بیگمہ آرائی میں آپ نے دو سال تک بڑے جوش اور بہادری کے ساتھ حصہ لیا۔ سخت مخالفتانہ تقاریر کیں۔ جس پر ۱۳ فروری ۱۹۲۲ء کو آپ کو گرفتار کر لیا گیا۔ اور چھ ماہ سزا ہوئی۔ (۴) جیل میں بھی آپ آرام سے نہ بیٹھے۔ بلکہ جیل خانوں کی اصلاح اور حکام کے ناروا سلوک کے خلاف آواز بلند کیے رکھی۔ آپ رہا ہوتے ہی دوبارہ قومی سرگرمیوں میں حصہ لینے لگے۔ بعد ازاں آپ لیبسلٹیو کونسل کے ممبر منتخب ہوئے۔ جہاں آپ نے پوری شدت کے ساتھ مسلمانوں کے حقوق کے تحفظ و حصول کے لئے آئینی جنگ لڑی۔" آپ کی کونسل کی ممبری کا عرصہ ۱۹۲۳ء تا ۱۹۳۵ء

(بارہ سال) پر محیط ہے" (۵)

"چودھری صاحب نے دسمبر ۱۹۲۹ء کو سید عطاء اللہ شاہ بخاری، شیخ حسام الدین اور مولانا مظہر علی اظہر کے ساتھ مل کر مجلس احرار اسلام کے نام سے ایک نئی جماعت کی بنیاد رکھی۔" (۶) مجلس احرار اسلام کے پلیٹ فارم سے آپ تحریک آزادی کی خاطر تادم مرگ خدمات سرانجام دیتے رہے اور زندگی کے آٹھ قیستی سال جیل کی نذر کئے۔ آپ اپنی فکری بصیرت اور تدبیر کی بدولت "سنگر احرار" کے لقب سے مشہور ہوئے۔ ۸، جنوری ۱۹۴۲ء کو ۵۱ سال برس کی عمر میں انتقال ہوا اور لاہور کے میانی صاحب کے قبرستان میں پیوند خاک ہوئے۔ آپ کی تصانیف کی تعداد پندرہ سے متجاوز ہے۔ جن میں زندگی، میرا افسانہ، آزادی ہند، تاریخ احرار اور محبوب خدا، زیادہ مشہور ہیں۔

چودھری افضل حق اردو نثر میں ایک بلند مقام رکھتے ہیں۔ وطن کو فرنگیوں سے آزادی دلانے کے لئے چودھری صاحب کی عمر عزیز سیاست کی خارزار وادیوں میں آبلہ پانی کرتے ہوئے گزری۔ جب بھی وہ پس دیوار زنداں بھجھے گئے، انہوں نے وہاں شمشیر کا کام قلم سے لیا اور ان کے اکثر ادبی جواہر پارے جیل کی چار دیواری میں ہی رقم ہوئے، جن کی تب و تاب اور چکاچوند اب تک قائم و دائم ہے۔ افضل حق مضامین سیاسی لیڈر اور اخلاقی مصلح ہی نہ تھے بلکہ انہوں نے ادب و انشاء کے میدان میں بھی گہرے نقوش مرتب کیے جن کی بدولت وہ ادب کی دنیا میں امر ہو گئے۔ یہی وجہ ہے کہ نصف صدی گزرنے کے باوجود بھی ان کے قارئین کے حلقے میں کئی کی بجائے حیرت انگیز اضافہ ہو رہا ہے۔ اور ہر سال ان کی کتب کے کئی کئی ایڈیشن اشاعت پذیر ہوتے ہیں۔

سرسید احمد خان کی مساعی اور تحریک سے اردو کو ایک ایسا اسلوب نثر میسر ہوا جس میں عقلیت اور علمیت کا رنگ نمایاں تھا اور جس میں سادگی اور روانی سے کام لیا گیا تھا۔ الطاف حسین حالی نے اس اسلوب سے خاطر خواہ فائدہ اٹھایا اور تمام زندگی اسی کے مناد اور مبلغ رہے مگر ڈپٹی نذیر احمد اور شبلی نعمانی نے سرسید کے اسلوب سے الگ راہیں تراشیں جن کی پیروی سر عبد القادر، ابوالکلام آزاد، سید سلیمان ندوی، مولوی عبدالحق اور مولانا عبد الماجد دریا آبادی نے کی۔ لیکن ان کی نثر میں تعمیل و جذبے کی فراوانی نظر آتی ہے جس نے اردو نثر کو روانیت اور رنگینی بخشی۔ جو قاری کے دل کو موہ لیتی ہے۔ ڈاکٹر عبادت بریلوی کے بقول :- "اسی اثر سے اردو میں ادب لطیف اور انشائے لطیف کی تحریک چلی اور اسی انداز نثر نے نیاز فتح پوری، سجاد انصاری، لطیف الدین احمد، آل احمد سرور، مولانا صلاح الدین احمد، ہاری طلیگ اور چودھری افضل حق وغیرہ کی نثر کو پیدا کیا" (۷)

چودھری افضل حق نے روانی تحریک کے زیر اثر اپنی تحریر کو رنگینی بیان اور قلبی سحر کاری سے مرصع کیا۔ ان کا یہ طرز نگارش علمی و عقلی اور دقیق موضوعات میں بھی چھایا ہوا ہے۔ "اردو نثر پیر میں شاید ہی کوئی

موضوع ہو جس پر ان کے قلم نے گوبر افشانی نہیں کی۔ افسانہ، ناول، ڈرامہ، سیرت، شاعری، تاریخ، فلسفہ، سیاسیات اور اجتماعیات پر ان کی کتابیں دور حاضر کی بہترین تصانیف ہیں۔ ہر کتاب ادبی فن اور افلاذی لحاظ سے ادب میں خاص مقام رکھتی ہے۔" (۸)

"خطوط افضل حق" چودھری صاحب کے ان مکاتیب پر مشتمل ہے جو انہوں نے اپنے بچوں کے نام راولپنڈی جیل سے لکھے تھے اور جوان کی وفات کے بعد شائع ہوئے۔ ان کے سیاسی رفیق اور جیل کے ساتھی مولانا مظہر علی اظہر نے اس کا مقدمہ لکھا۔ مقدمہ سے معلوم ہوتا ہے کہ افضل حق کے جیل سے لکھے گئے تمام خطوط اس مجموعے میں شامل نہیں ہیں۔ کچھ خط صانع ہو گئے یا پھر ان کا انتخاب شائع کیا گیا۔ جیسا کہ مظہر علی اظہر لکھتے ہیں کہ "مجھے ان دنوں چودھری افضل حق کے ساتھ جیل میں زندگی بسر کرنے کا شرف حاصل تھا۔ جب ان شائع ہونے والے خطوط میں سے اکثر لکھے گئے (۹) "خطوط افضل حق" میں شامل خطوط کی کل تعداد سولہ ہے۔ افضل حق نے ان خطوط میں بچوں کی ذہنی سطح اور ان کی دلچسپی کو مد نظر رکھ کر قلم اٹھایا ہے۔ جس کے لئے انہیں محنت شاقہ کرنی پڑی۔ مظہر علی اظہر کے بقول "مجھے خوب یاد ہے کہ چودھری صاحب خط لکھتے وقت اس مرتبہ محنت سے کام لیتے تھے۔ وہ ہر خط پر کافی وقت صرف کرتے تھے۔" (۱۰) جیل کی زندگی میں چونکہ افضل حق کی مخاطب سیاسی یا علمی شخصیات نہ تھیں بلکہ ننھے منے بچے تھے لہذا انہیں بچوں کے لئے لکھتے وقت دقت نظری سے کام لینا پڑتا تھا کیونکہ بچوں کے لئے لکھنا واقعتاً مشکل کام ہے اسی لئے وہ بچوں کو خط لکھتے وقت بعض اوقات "ایک دن سے بھی زیادہ وقت لگا دیتے تھے۔ اس لئے نہیں کہ وہ سارا دن خط لکھتے رہتے تھے۔ بلکہ اس لئے کہ وہ خط کو ختم کر کے دوسرے کام پر توجہ دینا ضروری نہ سمجھتے تھے۔ اس لئے وہ خط کو ادھورا چھوڑ کر اور طرف متوجہ ہو جاتے تھے۔" (۱۱)

جیل انچارج لالہ گیان چند چوہہ کا بیان ہے کہ..... "یوں تو سب لوگ خط لکھتے ہی رہتے ہیں لیکن جو خط چودھری صاحب لکھتے ہیں اس کی مثال کہیں نظر نہیں آتی۔ ان کے ہر خط کو پڑھنے میں مزہ آتا ہے" (۱۲) لالہ گیان چند تمام سیاسی قیدیوں کے خطوط حوالہ ڈال کرنے سے پہلے پڑھتے تھے۔ اس لئے ان کی یہ رائے خاص وزن رکھتی ہے۔

جنگ عظیم دوم (۱۹۳۵ء - ۱۹۳۹ء) کے چھڑتے ہی مجلس احرار اسلام نے افضل حق کے اشارے اور ترغیب پر برطانیہ کو ہندوستان سے فوجی بھرتی دینے سے انکار کیا تھا اور باقاعدہ "تحریک فوجی بھرتی بائیکاٹ" چلائی۔ جس کے نتیجے میں "افضل حق ۲۶ ستمبر ۱۹۳۹ء کو امرتسر سے گرفتار کر لئے گئے۔ ڈیڑھ سال قید سخت کی سزا سنائی گئی اور ۸ دسمبر ۱۹۳۹ء کو آپ کو راولپنڈی جیل میں منتقل کر دیا گیا۔" (۱۳) جیل کی صبر آزما اور کمٹن زندگی انسان کو قنوطی بنا دیتی ہے لیکن افضل حق ایسا آزاد منہش اور بہادر انسان جیل کے ویرانے کو بھی اپنی شگفتہ مزاجی سے گلزار بنانے کا ڈھنگ جانتا ہے۔ آپ نے پہلا

خط ۱۵، دسمبر ۱۹۳۹ء کو اپنے بیٹے کے نام لکھا۔ جس میں جیل کے مظالم اور مصائب کے تذکرے کی بجائے افضل حق ایک شفیق باپ اور زندہ دل دوست کی طرح بننے مسکراتے ہوئے بیٹے سے یوں مخاطب ہوتے ہیں۔ "خدا کا فضل ہے۔ میں تندرست ہوں۔ تم سب سے زیادہ کھیلتا کودتا ہوں اور لکھتا پڑھتا ہوں۔ مگر ایک بات یاد رکھو۔ یہ جیل ہے یہاں ہر روز کاغذی گھوڑے دوڑانا مشکل ہے۔ خط نہ بھی آئے تو سمجھ لو "سب اچھا ہے۔" جیل میں جب تک کوئی فرار نہ ہو یا کوئی لڑائی بلو نہ ہو تب تک پھرے دار سب اچھا پکارتے رہتے ہیں۔ ہاں کوئی حادثہ ہو تو خطرے کی گھنٹی بجتی ہے اسی طرح جب میں خود خط لکھ کر بیماری کی اطلاع نہ دوں "سب اچھا" ہی سمجھا کرو۔" (۱۴)

ان کی بیٹی معروف بی بی جے بیماری کا وہم ہو گیا تھا، اس کی بہت بندھاتے ہوئے جیل کے ایک قیدی کا حال اس درجہ ظریفانہ پیرائے میں بیان کرتے ہیں کہ اپنے باپ کی جدائی اور اس پر گزرنے والی تکالیف پر دل فگار ہونے کی بجائے، بے اختیار بیٹی کی طبیعت کھل اٹھے۔ یہ خط مزاح کی ایک عمدہ مثال ہے۔ یہاں افضل حق چپکے سے ورزش کی اہمیت کے تذکرے اور ترغیب دلانے سے بھی نہیں چوکتے۔ "آج تمہاری بہن کا خط آیا کہ نہ تو تم ہنستی ہو، نہ کھیلتی ہو۔ ہر وقت لیٹی رہتی ہو۔ تمہیں بیماری کا وہم ہو گیا ہے۔ بیماری کا وہم بیماری سے بدتر ہوتا ہے۔ یہاں بھی ایک وہی آئے ہوئے ہیں۔ ان کو جیل میں ماں یاد آتی ہے۔ نبض پر ہاتھ رکھ کر لیٹے رہتے تھے۔ کھا گیا کہ اٹھو، کھیلو کودو تو کچھ دیتے تھے میں بیمار ہوں، بلکہ بلکا بخار ہے، زیادہ زیادہ دل دھڑکتا ہے۔ جس طرح گھر میں ایک بیمار ہو تو اس کی وجہ سے گھر بھر پریشان رہتا ہے، اس طرح اس نئے قیدی نے ہمارا آرام حرام کر دیا۔ جب دیکھو پڑے ہیں۔ جب پوچھو بیمار ہیں۔ آخر بڑے بیٹھے بن کے پوچھا تو پتہ لگا کہ بیمارے کو ماں یاد آتی ہے۔ پھر تو سب نے اسے آڑے ہاتھوں لپٹا کہ بھئی تمہاری ماں کی یاد نے ہمیں نانی یاد کرادی۔ اگر تم ماں کو ایک نبض پکڑ کر لیٹے لیٹے یاد کرو گے تو یاد رکھو ہم اسی طرح تمہارے پاس ہی لیٹ کر نانی کو یاد کر کے اونچے اونچے روئیں گے۔ کوئی جیل کا ملازم رونے کی وجہ پوچھنے آیا تو کچھ دیں گے کہ ان کو ماں یاد آتی ہے، ہم کو نانی یاد آتی ہے۔ یہ سن کر وہ شرمندہ ساہہ کر اٹھ بیٹھا..... کچھ تو ہر وقت کی چھیڑ چھاڑ سے شرمندہ ہو گیا، کیونکہ کوئی نہ کوئی روٹی سی صورت بنا کر کھتا کہ مجھے نانی یاد آتی ہے، اور کچھ عطل بھی درست ہو گئی..... اب خدا کا فضل ہو گیا ہے اور اسے ماں بھی یاد نہیں آتی اور ورزش کی عادت بھی ہو گئی ہے۔ بیس روز میں صحت اور کی اور بن گئی ہے۔" (۱۵)

قید کے دوران عید کا تہوار آیا تو بچوں نے آپ کے نام خط لکھے۔ پردیس میں عید اپنوں سے جدائی پر خون کے آنسو رلاتی ہے اور پھر جیل کے شب و روز تو دل زار پر مزید قیامت ڈھاتے ہیں، جس کا معمولی سا ذکر افضل حق کے جوابی خط کی ابتدا میں آیا ہے لیکن وہ فوراً سنبھل کر بچوں کا دھیان ان کے خط کی جانب دلا

دیتے ہیں۔ "تم سب بچوں کا خط عید کے روز آیا۔ جیل میں عید عاشور کی طرح ہوتی ہے۔ دنیا کالی نظر آتی ہے۔ تمہارے خط ملتے ہی سچ بچ کی عید ہو گئی۔ یوں معلوم ہوا کہ بادل چھٹ گئے اور سورج نکل آیا۔ جس سے دل کی دنیا روشن ہو گئی" (۱۶)

افضل حق کا کوئی خط پند و نصائح سے خالی نہیں۔ وہ ہر خط میں بچوں کو کسی نہ کسی طرح غیر موس انداز میں نصیحت کر جاتے ہیں۔ لیکن کوشش یہی کرتے ہیں کہ نصیحت، وعظ کی طرح بچوں پر گراں نہ گزرے۔ جب انہیں موس ہوا کہ وہ پہلے خط میں ضرورت سے زیادہ واضح بن گئے تھے تو انہوں نے اگلے خط میں اس کی تلافی کر دی، لیکن اس تلافی میں بھی بچوں کے لئے سبق موجود ہے۔ افضل حق نے اس خط میں گلدستہ کے پھولوں کو بچوں کی مانند خیال کیا اور مکالماتی انداز میں اس سے گفتگو بھی کی۔ "بچھلی دفعہ جو خط لکھا تو خیال آیا کہ سگھڑی بی کی طرح سب کو نصیحت کرتا ہوں، لیکن خود بے عمل ہوں۔ ہمیشہ نوجوان ساتھی بستر صاف کر دیتے اور میز پر کتابیں اور گلدستہ سجا دیتے۔ میں صرف شکر یہ ادا کر دیتا۔ اب ایک ماہ سے خود ہی یہ کام کرتا ہوں۔ جو کام عمر بھر نہ کیا ہو گراں گزرتا ہے۔ مگر کام تو کرنے سے ہوتا ہے۔ بن منعت تو نوالہ منہ میں نہیں جاتا۔ تمہیں نصیحت کرنے کا یہ پہل مجھے ملا کہ عمر بھر کی کاہلی اور سستی کو چھوڑ کر اپنا کام خود کرنے لگا ہوں۔ بستر خود بچھاتا ہوں اور تازہ پھول گلدان میں خود لگاتا ہوں۔ یہ موسم بہار کے خوشنما پھول بھی بننے کھیلنے چکے ہیں۔ انہیں دیکھ کر دل باغ باغ ہوتا ہے۔ اس تنہائی میں ان رنگ رنگ کے پھولوں پر نظر ڈالو تو یوں معلوم ہوتا ہے۔ جیسے بلقیس، معروف، شمس، ضیاء اور بادشاہ، نجمہ کی شرار توں پر بنس رہے ہیں۔ گلدستے کے پھولوں نے مجھے خط لکھتے دیکھ کر کہا۔ "کیوں جی بچوں کو خط لکھنے لگے ہو۔ میں نے کہا، بے شک۔ وہ بولے، تو بہتر صاحب! ہمارا اسلام پیغام بھی انہیں پہنچا دو اور یوں لکھو کہ بھائیو اور بہنو! پھولوں کی طرح خوش خوش اور صاف ستھرے رہو" (۷)

مرزا غالب نے لکھا تھا کہ: "اس تنہائی میں صرف خطوں کے سہارے پر جیتا ہوں" لیکن غالب کی یہ تنہائی آزاد دنیا کی خود ساختہ تنہائی تھی۔ افضل حق تو اسیر فرنگ تھے۔ ان کی مثال اس پرندے کی سی تھی جس کے پر کاٹ دیئے گئے ہوں اور پتھرے میں دانہ پانی ڈال کر بند کر دیا گیا ہو۔ پندرہ دن میں ایک خط لکھنے کی اجازت اور اس پر بھی سنسر کی قیدیں رواں رہتی تھی۔ جیل کا باسی تو واقعتاً خطوں کے سہارے پر جیتا ہے۔ اسی لئے افضل حق بچوں کو خط نہ لکھنے پر تنبیہ کرتے ہیں کہ..... "بھئی میں تو جیل میں ہوں۔ اس لئے خط لکھنے پر پابندی ہے۔ مگر تم آزاد ہو اور خط کی رسید نہیں دیتے۔" (۱۸) ایک اور خط میں خط نہ لکھنے پر ملکی سی سرزنش کرتے ہیں..... "تمہارا خط ہمیشہ انتظار کے بعد آتا ہے۔ کسی دن راہ یکھنا پڑتی ہے۔ تب تمہیں عید کا چاند چڑھتا ہے۔ ورنہ ہر روز میری حالت اس بچے کی طرح ہوتی ہے جو رمضان ختم ہونے کی امید میں آسمان کے مغربی کنارے کی طرف سر شام نظر جمائے رہتا ہے۔ اور اندھیرا اچھا جانے کے بعد مایوس ہو کر

چھت سے آرتا ہے۔" (۱۹)

افضل حق چھوٹے چھوٹے فقروں سے کام لیتے ہیں۔ طویل جملے اور عبارات ان کے ہاں نہ ہونے کے برابر ہیں۔ وہ اس امر سے بخوبی آگاہ ہیں کہ فقروں کی طوالت اپنا مضمون کھودتی ہے۔ چھوٹے جملوں میں پورا پیغام پہنچانا بھی ایک مشکل کام ہے۔ لیکن افضل حق نے اس مشکل کو آسان بنا دیا ہے۔ وہ جملے کی خوبصورتی کو متاثر کیے بغیر اپنی بات قاری تک پہنچا دیتے ہیں۔ ایجاز و اختصار کی مثالیں ملاحظہ ہوں۔

"ان دنوں میرا رات دن کا پروگرام سن لو۔ رات کو دس بجے سو جاتا ہوں۔ صبح پانچ بجے اٹھتا ہوں۔ نئی کتاب کا مضمون لکھتا ہوں۔ ساڑھے چھ بجے کے قریب نماز پڑھتا ہوں۔ پھر ضروریات سے فارغ ہو کر بلکی بلکی ورزش کرتا ہوں۔ اتنے میں آٹھ بج جاتے ہیں۔ چائے تیار ہوتی ہے۔ پیٹ پوجا کر کے پھر لکھنے بیٹھ جاتا ہوں۔ ساڑھے گیارہ بجے تک خوب لکھتا پڑھتا ہوں۔ پھر ظہر کی نماز پڑھ کر دو بجے سے چار بجے تک انگریزی کتابوں کا مطالعہ کرتا ہوں۔ چار بجے عصر کی نماز پڑھ کر چائے پیتا ہوں۔ پھر بلکی سی ورزش کرتا ہوں۔ کچھ وقت دوسرے قیدیوں کے ساتھ خوش گپیوں میں گزار جاتا ہے۔" (۲۰)

"جو آج لکھنے سے کتراتا ہے۔ وہ کل پڑھنے سے بھی گھبرائے گا۔ آخر مدرسہ چھوڑ آئے گا۔ بچے وہی ہونہار ہوتے ہیں جو پڑھنے کے ساتھ لکھنے کا شوق بھی رکھیں۔ لکھنے کے بغیر لیاقت نہیں آتی۔ زبانی پڑھائی لکھے بغیر ادھوری رہتی ہے" (۲۱)

عبارت آرائی اور مستقی و مسجع زبان کا استعمال ہمارے کلاسیکی ادب میں عام رہا ہے۔ مگر افضل حق نے اپنی دیگر تصانیف میں بالعموم اور ان خطوط میں بالخصوص رواں اور سادہ اردو نثر سے کام لیا ہے۔ یہی وجہ ہے کہ ان کے خطوط میں لفظی صنعت گری کی بجائے بے ساختہ انداز اور فطری رنگ موجود ہے۔ لیکن اس بے ساختگی اور سادگی میں بھی پرکاری ہے۔ جو عامیانہ پن اور بے کیفی سے یکسر خالی مگر سہل فہم کا نمونہ ہے۔

"بھئی شمس الحق تمہاری شکایت آئی تھی۔ اچھا ہوا کہ تم نے اپنی غلطی مان لی اور آئندہ سے احتیاط کرنے کا فیصلہ کر لیا۔ اچھے بچے اسی طرح کرتے ہیں۔ ہمیشہ اچھی باتیں اور عادتیں سیکھو۔ ہر کام وقت پر کرو۔ مدرسہ میں بھی دھیان دے کر پڑھو اور گھر آ کر بھی محنت کرو۔ تم تو جو شیار طالب علم تھے۔ غفلت کر کے نالائق لڑکوں میں شامل ہونے کی کوشش نہ کرو۔ جو لڑکا پڑھنے میں نالائق ہوتا ہے، اس کی صحت بھی خراب ہو جاتی ہے کیونکہ ہر وقت، ہر طرف سے لعنت اور ملامت ہوتی ہے اور وہ ہر وقت غمگین اور ڈرا ڈرا سا رہتا ہے۔" (۲۲)

افضل حق کو مناظر کی تصویر کشی میں خاص ملکہ حاصل ہے۔ وہ جو منظر دکھانا چاہتے ہیں، اپنے سرکار قلم سے اس کی تصویر لفظوں میں کھینچ کر رکھ دیتے ہیں۔ بچے فطرتاً سے شمس طبع ہوتے ہیں۔ ان کے تحریر و

بجس کا سامان وہ الفاظ کی متحرک تصویروں سے کرتے ہیں تو معصوم بچے قیدی باپ کے مصائب و آلام کو کچھ لمحوں کے لئے بھول کر ان مناظر کی رنگینیوں میں گم ہو جاتے ہیں جو افضل حق کی کامیاب شعوری کوشش ہے۔ پھولوں کے ایک گلدستے کی منظر کشی کرتے ہوئے لکھتے ہیں۔

”پھولوں کا خوبصورت گلدستہ میز پر موجود ہے۔ کیسا تروتازہ کیا خوبصورت، واہ! واہ! سبز پتوں میں پھولوں کو اس خوبصورتی سے سجایا ہے، معلوم ہوتا ہے کہ ننھے خوبصورت بچے سبز پردوں میں جھانک رہے ہیں۔ اودے، کاسنی، سرخ رنگ کے پھول گلدستے میں لگے، اچھی صحت کے صاف سترے پھول کی طرح مسکراتے ہیں۔ دل کی دنیا پر رنگ برستا ہے۔“ (۲۳)۔ صبح کی آمد کا منظر اس طرح پیش کرتے ہیں۔

”صبح سویرے اٹھو، دیکھو، قدرت اندھیرے سے اجالا کیونکر پیدا کرتی ہے۔ آسمان کی چھت پر جو ستاروں کی روشنی قندیلیں لٹک رہی تھیں وہ خود بخود بجھی جا رہی ہیں۔ بیمار بھی بیماری بھول کر ایسے وقت مسکرانے لگتے ہیں۔ صبح کا وقت سب سے پیارا وقت ہے۔ بھینسی بھینسی خوشبوؤں سے لدی ہوئی نرم نرم ہوائیں جنت سے خدا کی محبت کا پیغام لے کر بھول کو سنانے آتی ہیں اور کہتی ہیں لو بھو! اٹھو! ہاتھ منہ دھو۔ خدا تم کو یاد کرتا ہے۔ تم اس کو یاد کرو۔ جو اللہ کو یاد کرتے ہیں، وہ ان کو نہیں بھولتا۔ ہمیشہ برائیوں سے بچاتا ہے۔“ (۲۴)

افضل حق بچوں کو حد سے زیادہ لاڈ کرنے کی بجائے، انہیں سنت کوش اور صحت مند بنانا چاہتے ہیں۔ ان کا کہنا ہے ”لاڈ اور چوٹیوں سے مہین اور نازک نسل پیدا ہوگی۔ گودسوار بچہ شہسوار کیا بنے گا۔ وہ بچہ جوان ہو کر بھی اپنے کندھے پر دنیا کی ذمہ داریوں کا بوجھ اٹھا نہیں سکتا۔“ (۲۵)

افضل حق بچوں کو تندرستی کے فوائد و ثمرات سے آگاہ کرتے ہوئے کہتے ہیں۔ ”جان سے عزیز بھو! عمدہ صحت ساری بھلائی کی جڑ ہے۔ میں تعلیم سے بھی زیادہ صحت کو ضروری سمجھتا ہوں۔ جس بچے کی صحت اچھی ہو، وہ خوبصورت پھول نظر آتا ہے۔ معمولی کپڑے بھی پہنے تو بھی دل کو بہاتا ہے اور آنکھوں کو ٹھنڈک پہنچاتا ہے۔ جس بچے کی صحت اچھی نہ ہو، وہ عمدہ لباس میں بھی سوکھا کاٹا دکھائی دیتا ہے۔“ (۲۶)

”خطوط افضل حق“ میں صحت کے بعد تعلیم پر بہت زیادہ زور دیا گیا ہے۔ افضل حق تعلیم کو انسانیت کا زیور گردانتے ہیں۔ ان کے نزدیک..... ”پاکیزہ تعلیم سے پاکیزہ خیالات پیدا ہوتے ہی جیسے سس روشن سے ضیائے نور نکلتی ہے۔“ (۲۷) بچوں کی تعلیم کی اہمیت کے متعلق لکھتے ہیں۔..... ”جو بچے بچپن میں خوب پڑھتے اور علم و ہنر حاصل کرتے ہیں، وہ بڑے ہو کر عزت و آرام پاتے ہیں۔ جو بچپن میں بے پروائی کریں، وہ عمر بھر اپنے نصیبے کو روٹے ہیں۔ کبھی ماں باپ کو گالی دیتے ہیں، کبھی ماتا کو ٹٹے ہیں۔ بچپن کی بے لگبری کا زنا نہ لوٹ کر نہیں آتا۔ جو اس زمانے میں پڑھا جاتا ہے وہ عمر بھی نہیں بھولتا۔“ (۲۸)

صحت اور تعلیم کے بعد خدمت خلق ”خطوط افضل حق“ کا اہم موضوع ہے۔ افضل حق کی ساری زندگی

خلق خدا کی خدمت میں بسر ہوئی اور وہ بچوں کی تربیت کی بنیاد بھی خدمت خلق کے سنہری اصولوں پر استوار کرنا چاہتے ہیں۔ وہ سمجھتے ہیں کہ جب تک ایک دوسرے سے ہمدردی کے جذبات دلوں میں جاگزیں نہیں ہوتے، قومیں اوجِ ثریا سے ہمکنار نہیں ہو سکتیں۔ خود غرضی، ناانفاقی اور نفرت و نفاق کے خاتمے کا حل ان کے نزدیک خدمت خلق میں پوشیدہ ہے۔ افضل حق نے اس اہم اخلاقی مسئلے کو بھی کتنی عمدگی سے صفحہ قرطاس پر منتقل کیا ہے ملاحظہ کریں۔ "بچپن میں ہی یہ خیال رکھو کہ ہم تعلیم اس لئے حاصل کر رہے ہیں کہ بڑے ہو کر اہل دنیا کی اچھی طرح خدمت کر سکیں گے۔ اچھی صحت قائم رکھنے کا بھی یہی مطلب ہونا چاہیے کہ بیماری کی تکلیف سے خود بھی بچیں اور دنیا میں بسنے والے لوگوں کی زیادہ سے زیادہ خدمت کر سکیں۔ جس ملک اور قوم میں دوسروں کی خدمت کا خیال زیادہ ہوتا ہے، وہی ملک اور قوم ترقی کرتے ہیں، اور جس ملک کے نوجوان اپنی غرض اور فائدے کے لئے دوسروں کو قربان کر دیں وہ ملک اور قوم کے ہاتھ پر کلنک کا ٹیکہ ثابت ہوتے ہیں۔" (۲۹)۔

علاوہ ازیں "خطوطِ افضل حق" میں قوتِ ارادی، صبح کی سیر، صفائی، زبان کی شیرینی، عبادت کی ادائیگی، غصہ پر قابو، خوشطی و اطاعت، ذاتِ پات سے نفرت اور انشاء و ادب ایسے گونا گوں موضوعات پر افضل حق نے اپنے منفرد اسلوب بیان کے ذریعے خوبصورت لفظوں میں میناکاری کی ہے۔ "خطوطِ افضل حق" "پند و نصح اور وعظ و نصیحت کا مجموعہ نہیں کہ انہیں اخلاقیات کی کتاب سمجھ کر نظر انداز کر دیا جائے بلکہ ان میں ادب کی چاشنی، زبان کی نفاست، موثر طرزِ بیان، سلاست و روانی اور جدت و اختراع پھر جہاں تم موجود ہے، جس کے ذریعے قوم کے نونہالوں کو درسِ زندگی دیا گیا ہے۔ ان خصوصیات کی بناء پر "خطوطِ افضل حق" اپنے ہمعصر ادبی شہ پاروں میں ممتاز و منفرد ٹھہرتے ہیں۔

حوالہ جات

- (۱) شمیم سنیر: "تحقیقی مقالہ" چودھری افضل حق "پنجاب یونیورسٹی لاہور ص ۱۸۲ (۲) ابو یوسف قاسمی: "سوانح مفکر احرار چودھری افضل حق" ص ۳۵۹، ۳۵۸۔ ناشر مکتبہ بساط ادب لاہور سن اشاعت ۱۹۹۱۔
- (۳) سید ابوذر بخاری: مقدمہ "تاریخ احرار" مصنفہ افضل حق۔ ص ۲۱ ناشر مکتبہ مجلس احرار اسلام لاہور۔ سن اشاعت مارچ ۱۹۶۸ء۔ (۴) سید ابوذر بخاری: مقدمہ "تاریخ احرار" مصنفہ افضل حق۔ ص ۲۳-۲۲ ناشر مکتبہ مجلس احرار اسلام لاہور۔ سن اشاعت مارچ ۱۹۶۸ء۔ (۵) روزنامہ "آزاد" لاہور "افضل حق نمبر"۔ ۳، فروری ۱۹۵۷ء۔ (۶) محمد عباس نجفی: مقدمہ "میرا افسانہ" مصنفہ افضل حق۔ ص ۲۵۔ ناشر افضل حق میسوریل سوسائٹی لاہور۔ ۱۹۹۱ء۔ (۷) ڈاکٹر عبادت بریلوی "اقبال کی اردو نثر" ص ۵۲ ناشر جس ترقی ادب لاہور۔ سن اشاعت نومبر ۱۹۷۷ء۔ (۸) عبدالرحمن اصلاحی۔ روزنامہ "آزاد" لاہور۔ ۳ جنوری ۱۹۵۷ء۔ (۹) مظہر علی اعظم۔ دیباچہ "خطوطِ افضل حق" از افضل حق۔ ص الف، ناشر زمزم بک ایجنسی

لاہور۔ سن ندارد (۱۰)، (۱۱)، (۱۲) ایضاً (۱۳) جانباز مرزا "کاروانِ احرار" جد چہارم۔ ص ۲۳۸۔ ناشر
مکتبہ تبصرہ لاہور۔ سن اشاعت نومبر ۱۹۷۹ء، (۱۳) افضل حق "خطوطِ افضل حق" ص-۱ (۱۵) ایضاً
(۱۶) ایضاً (۱۷) ایضاً (۱۸) ایضاً (۱۹) ایضاً (۲۰) ایضاً (۲۱) ایضاً (۲۲) ایضاً (۲۳) ایضاً (۲۴) ایضاً
(۲۵) افضل حق "شعور" ص-۸۲ ناشر بخاری اکیڈمی ملتان۔ سن اشاعت جون ۱۹۹۱ء، (۲۶) افضل حق
"خطوطِ افضل حق" ص-۱۵، ۳۳ (۲۷) افضل حق "جو ابرات" ص-۵۱ ناشر قومی کتب خانہ لاہور
- سن اشاعت جون ۱۹۷۵ء، (۲۸) افضل حق "خطوطِ افضل حق" ص-۸، ۷، (۲۹) ایضاً ص-۳۰

جو کتابیں مسلسل چھپ رہی ہیں، دستیاب ہیں:

- (۱) زندگی (۲) محبوبِ خدا (۳) جو ابرات
- (۴) دینِ اسلام (۵) سیرِ افسانہ (۲ جلد)
- (۶) دنیا میں دوزخ..... ("سیرِ افسانہ" میں شامل ہے)
- (۷) آزادیِ ہند (۸) تاریخِ احرار

- (۹) شعور (ڈرامہ) (۱۰) دیہاتی رومان (۱۱) مشوقہ پنجاب
- (بخاری اکیڈمی، دارِ نبی ہاشم ملتان سے بعنوان "شعور" ۱۹۹۱ء
میں یکجا اشاعت ہوئی)

جو کتابیں صرف ایک یا دو بار شائع ہوئیں:

- (۱۲) فتنہ ارتداد اور پولیٹیکل قلابازیاں (۱۳) Pakistan and Untouchability
- (۱۴) پاکستان اور اچھوت (انگریزی سے ترجمہ..... از، اکرام قر) (۱۵) خطوطِ افضل حق
- (۱۶) اسلام میں امراء کا وجود نہیں

جن کتابوں کا صرف نام موجود ہے، کتابیں موجود نہیں ہیں:

- (۱۷) بوڑھا کسان (۱۸) آئینہ پنجاب

شمیر مدون تحریریں، تقریریں:

مجلسِ احرارِ اسلام کی کانفرنسوں میں پڑھے گئے خطبات، سیاسی اور اخباری ضرورتوں کے تحت لکھے
گئے بیانات و مقالات اور صوبائی مجلسِ قانون ساز میں تقاریر اور سوالات و جوابات!